

## **QORTI TA' L-APPELL**

### **IMHALLFIN**

**S.T.O. JOSEPH SAID PULLICINO B.A.(HONS.), LL.D. - PRESIDENT  
ONOR. CARMEL A. AGIUS B.A., LL.D.  
ONOR. JOSEPH D. CAMILLERI B.A., LL.D.**

**Seduta ta' nhar l-Erbgha, 6 ta' Gunju, 2001.**

**Numru 29**

**Citaz. numru 594/95 AJM**

**George Calleja u martu Rose Calleja  
u Carmelo Caruana u martu  
Giovanna Caruana**

**vs**

**Ignazia Degabriele**

**Il-Qorti;**

### **IS-SENTENZA APPELLATA**

Fis-6 ta' Marzu 1996, il-Prim'Awla tal-Qorti Civili ppronunzjat is-segweni sentenza kontra l-konvenuta fil-kontumacja taghha :-

“Il-Qorti,

Rat l-att tac-citazzjoni li bih l-attur wara ppremetta :-

Illi l-atturi ghamlu xogholijiet ta' kostruzzjoni ghall-konvenuta fil-fond bin-numru 11a, Triq il-Qalb ta' Gesu', Qormi, ghall-valur ta'

erbat elef u hames mija u hamsa u tletin lira Matlin u seba' u hamsin centezmu (Lm4535.57) skond il-kejl u kontegg kif stmat mill-Perit Saviour Borg f'liema stima l-imsemmi Perit ghandu dritt ghall-kejl ammontanti ghal hamsa u erbghin lira Maltin (Lm45) (Dok A);

L-atturi ghamlu wkoll xoghol ta' twaqqigh ghall-konvenuta fil-valur ta' sitt mija u erbghin lira Maltin (Lm640) kif ukoll fl-ammont ta' mitejn u hamsin lira Maltin (Lm250);

Illi l-konvenuta hallset akkont depozitu ta' elf lira Maltin (Lm1000) u b'hekk ghad baqghalha taghti lill-atturi erbat elef, erba' mija u sebghin lira Maltin u sebgha u hamsin centezmu (Lm4470.57) (Lm4535.57 + Lm890 + Lm 45 – Lm1000);

Ghalkemm interpellata ghal dan il-hlas il-konvenuta baqghet inadempjenti;

Talab li ghar-ragunijiet premessi din l-Onorabbli Qorti :-

1. Tiddeciedi u tiddikjara li l-konvenuta hija debitrice tal-atturi fis-somma ta' erbat elef, erba' mija u serbghin lira Maltin u sebgha u hamsin centezmu (Lm4470.57) bilanc ta' prezz ta' xogholijiet ta' kostruzzjoni u twaqqiegh li l-atturi ghamlu ghall-konvenuta fil-fond 11a, Triq il-Qalb ta' Gesu', Qormi;

2. Tikkundanna lill-konvenut jhallas lill-atturi s-somma ta' erbat elef, erba' mija u sebghin lira Maltin u sebgha u hamsin centezmu (Lm4470) bilanc tal-prezz ta' xoghol ta' kostruzzjoni u twaqqiegh li l-atturi ghamlu ghall-konvenuta f'11a, Triq il-Qab ta' Gesu', Qormi.

Bl-ispejjez kontra l-konvenuta.

Rat id-dikjarazzjoni u n-nota tax-xhieda ta' l-attur;

Rat illi c-citazzjoni giet debitament notifikata konvenuta li naqset li tipprezenta nota ta' eccezzjonijiet u hekk baqghet kontumaci;

Rat id-dikjarazzjoni guramentata ta' l-atturi;

Semghet l-Avukat ta' l-atturi;

Ezaminat l-atti tal-kawza;

Billi mill-provi mhux kontradetti, t-talbiet dedotti fic-citazzjoni jirrizultaw pruvati;

Fil-kontumacja tal-konvenuta tiddeciedi billi tilqa' t-talba ta' l-attur kif dedotta fic-citazzjoni bl-ispejjez kontra l-konvenuta.”

### **KONSIDERAZZJONIJIET TA' DIN IL-QORTI**

Il-konvenuta appellat minn din is-sentenza u kkontestat in-notifika li saritilha tal-att tac-citazzjoni bil-procedura tal-affissjoni fit-12 ta' Dicembru 1995. Hi ssostni illi minn dejjem riedet tikkontesta din il-kawza u inoltre meta allegatament saret in-notifika fit-12 ta' Dicembru 1995, hi kienet bis-sick leave, kif jidher mic-certifikat mediku ghal fini tal-Att dwar is-Sigurta' u kopja tieghu gie ezebit. Hi ma semghet lil hadd iwahhal avvizi mal-bieb taghha u lanqas sema' l-bajjad li kien qed jahdmilha d-dar. Inoltre hi setghet tipprova (u fil-fatt tellghet diversi xhieda f'dan ir-rigward) illi girien taghha wkoll la raw lill-Marixxal u lanqas xi avviz imwahhal ma' darha.

L-appellant issostni li hi saret taf bis-sentenza appellata minghand il-konsulent legali. Tghid li marret l-Ghassa tal-Pulizija ta' Hal-Qormi biex tivverifika jekk kienitx saret in-notifika permezz tat-twahhil ta' kopja tal-att tac-citazzjoni fin-notice board tal-Ghassa. Anke hemm pero' t-tfittxija kienet negattiva. Is-Surgent li kien ghassa wara li fittex kemm fuq in-notice board kif ukoll mal-avvizi li kienu diga' tnehhew minnha infurmaha li ma kien hemm l-ebda avviz tal-kawza in kwistjoni. L-appellanti allura ssostni illi n-notifika ma saritx skond il-ligi. Hi talbet illi

din il-Qorti thassar u tirrevoka s-sentenza moghtija mill-Prim'Awla u tirmetti l-atti tal-kawza lura ghall-kontinwazzjoni.

Din il-Qorti, kif dover taghha, ivverifikat ic-cirkostanzi li fihom l-ufficjali tal-Qorti ezegwew l-ordni li jinnotifikaw lill-appellanti konvenuta permezz tal-procedura tal-affissjoni u jekk din il-procedura kienitx giet maghmula skond kif dispost fil-ligi. Il-Qorti semghet lill-Marixxal taghha, Louis Muscat, li ghamel ir-riferta a fol. 60 tergo tal-process u li kkonferma li kien hu li materjalment u personalment ezegwixxa n-notifika. Hu kkonferma bla tlaqliq illi kien hu illi, in ezekuzzjoni tal-ordni tal-Qorti biex jaghmel notifika permezz tal-procedura tal-affissjoni, kien wahhal kopja tal-att tac-citazzjoni fl-indirizz moghti bhala residenza tal-konvenuta appellanti – dwar dan ma hemmx kontestazzjoni – u fl-Ghassa tal-Pulizija ta' Hal-Qormi. Hu kkonferma li sakemm telaq fuq il-lokalita' li fih kienet toqghod il-konvenuta appellanti l-att kien baqa' mwahhal mal-bieb tad-dar taghha. Ikkonferma wkoll illi kien ukoll wahhal kopja tal-att man-notice board fl-Ghassa tal-Pulizija ta' Hal-Qormi. Rilevanti ghall-Qorti wkoll kienet ic-cirkostanza illi Marixxal tal-Qorti ta dettalji precizi fir-rigward tal-persuna tal-appellanti billi ha informazzjoni minghand il-girien taghha. Kienet dik l-ewwel okkazzjoni li fiha hu kellu l-inkarigu li jinnotifika lill-konvenuta b'xi att tal-Qorti u ma kellux konoxxenza taghha qabel. "Il-Qorti :- Jigifieri inti sa dakinhar li mort hemmhekk ma kontx naf min hi, ma kont taf xejn fuqha u li qed tghidilna issa sirt tafu dakinhar?". Ghal din id-domanda l-Marixxal wiegeb fl-affermattiv.

Ikkonferma wkoll illi l-att wahhlu kif soltu bit-tape mal-bieb tar-residenza tal-appellanti u kif soltu jaghmel qabel ghamel l-ezekuzzjoni habbat mal-bieb izda ma fetahlu hadd.

Il-Qorti, li kellha l-opportunita' illi tisma' lill-Marixxal viva voce, ma ssib l-ebda raguni ghaliex ghandha tiddubita mill-kelma tieghu. Hi sodisfatta illi hu ezegwixxa l-ordni li jinnotifika l-att tac-citazzjoni bil-procedura tal-affissjoni ezattament kif trid il-ligi. Ma setghatx allura ma taghtix affidibilita' u kreditu lill-operat tal-ufficjali taghha. Ix-xhieda li ttantat iggib l-appellanti ta' nies illi ddikjaraw li karti mwahhlin mal-bieb taghha ma rawx, ma kienux fil-fehma ta' din il-Qorti skossaw il-mod cert u preciz kif iddepona l-Marixxal u li ma halla f'mohh il-Qorti l-ebda dubbju dwar il-veracita' tieghu. Dan naturalment ma jfissirx illi min xehed il-kontra ma kienx qieghed jghid il-verita'. Ifisser biss illi jew ma rawx dak li twahhal mal-bieb tal-appellanti ghax meta harsu ma harsux sewwa jew ghaliex, fil-mument meta harsu, l-att ma kienx ghadu hemm imwahhal jew ghax harsu qabel twahhal jew ghax harsu wara li tnehha. Fir-rigward tan-notifika li saret fl-Ghassa tal-Pulizija ma ngiebet l-ebda prova diretta tal-ufficjali addetti mal-Ghassa fi zmien rilevanti biex jizmentixxu x-xhieda tal-ufficjal tal-Qorti. Hlief ghal dawn l-ilmenti l-appellanti ma ressqet l-ebda aggravju iehor dwar ir-ritwalita tan-notifika bil-procedura tal-affissjoni. Din il-Qorti allura waslet ghall-konkluzzjoni illi l-appellanti ma rnexxieliex tipprova l-aggravju taghha u konsegwentement ma setghatx tiggustifika l-kontumacja taghha.

Ghal dawn il-motivi, l-appell qed jigi michud u s-sentenza appellata konfermata, bl-ispejjez taz-zewg istanzi kontra l-appellanti.

Dep/Reg

mg